

## देशको वर्तमान आर्थिक स्थिति

(आर्थिक वर्ष २०६६/६७ को पहिलो तीन महिनासम्मको तथ्याङ्कमा आधारित)

### मौद्रिक स्थिति

#### मुद्राप्रदाय

१. आर्थिक वर्ष २०६६/६७ को पहिलो तीन महिनासम्ममा विस्तृत मुद्राप्रदाय ४.६ प्रतिशतले बढेको छ । अघिल्लो वर्षको सोही अवधिमा उक्त मुद्राप्रदाय ५.१ प्रतिशतले बढेको थियो । संकुचित मुद्राप्रदाय भने अघिल्लो वर्ष ०.४ प्रतिशतले घटेकोमा समीक्षा अवधिमा २.६ प्रतिशतले बढेको छ । अघिल्लो वर्षको तुलनामा समीक्षा अवधिमा आन्तरिक सम्पत्ति उच्च दरले बढेको भए पनि खुद वैदेशिक सम्पत्ति घटेकोले विस्तृत मुद्राप्रदाय कम दरले बढेको छ भने चलनचल्तीमा रहेको मुद्रा उच्च दरले बढेकोले संकुचित मुद्राप्रदाय बढेको छ ।
२. संकुचित मुद्राप्रदायको अंशमध्ये चलनचल्तीमा रहेको मुद्रा समीक्षा अवधिमा १०.८ प्रतिशतले बढी १३९ अर्ब ३० करोड पुगेको छ । अघिल्लो वर्षको यसै अवधिमा उक्त मुद्रा ५.५ प्रतिशतले बढेको थियो । आवधिक निक्षेप अघिल्लो वर्ष ७.६ प्रतिशतले बढेकोमा समीक्षा अवधिमा ५.५ प्रतिशतले बढेको छ । माग निक्षेप भने अघिल्लो वर्ष ११.३ प्रतिशतले घटेकोमा समीक्षा अवधिमा ११.९ प्रतिशतले घटेको छ ।
३. समीक्षा अवधिमा खुद वैदेशिक सम्पत्ति (विदेशी विनिमय मूल्याङ्कन नाफा नोक्सान समायोजित) रू १९ अर्ब ४५ करोड (८.८ प्रतिशत) ले घटेको छ । अघिल्लो वर्षको सोही अवधिमा उक्त सम्पत्ति रू ७ अर्ब ७० करोड (४.५ प्रतिशत) ले बढेको थियो । व्यापार घाटामा उच्च विस्तार आएको तथा निजी क्षेत्रको विप्रेषण आप्रवाह तुलनात्मक रूपमा कम दरले बढेकोले खुद वैदेशिक सम्पत्ति घटेको हो ।

#### कुल आन्तरिक कर्जा

४. आर्थिक वर्ष २०६६/६७ को पहिलो तीन महिनासम्ममा आन्तरिक कर्जा ५.४ प्रतिशतले बढेको छ । अघिल्लो वर्ष उक्त कर्जा ६.८ प्रतिशतले बढेको थियो । वाणिज्य बैंकहरूको निजी क्षेत्रतर्फको दावी कम दरले बढेकोले आन्तरिक कर्जाको विस्तारमा कमी आएको हो ।
५. समीक्षा अवधिमा नेपाल सरकारमाथिको दावी रू ४५ करोड ७८ लाख (०.४ प्रतिशत) ले बढेको छ । अघिल्लो वर्षको सोही अवधिमा उक्त दावी रू ८२ करोड (०.९ प्रतिशत) ले घटेको थियो । अघिल्लो वर्ष भन्दा समीक्षा अवधिमा साधन परिचालनको तुलनामा खर्चको विस्तार उच्च रहेकोले नेपाल सरकारमाथिको खुद दावी सीमान्त रूपमा बढेको हो ।
६. समीक्षा अवधिमा गैर-वित्तीय सरकारी संस्थाहरूमाथिको दावी ३.७ प्रतिशतले बढेको छ । अघिल्लो वर्ष उक्त संस्थाहरूमाथिको दावी ६.२ प्रतिशतले बढेको थियो । नेशनल ट्रेडिङ्ग लिमिटेड, नेपाल खाद्य संस्थान, जनकपुर चुरोट कारखाना लिमिटेड, नेपाल वायु सेवा

निगम, गोरखापत्र संस्थान र जनक शिक्षा सामग्री केन्द्र लिमिटेडले बैकिङ्ग क्षेत्रबाट लिएको कर्जाको केही अंश भुक्तान गरेकोले उक्त दावी कम दरले बढेको हो ।

### वाणिज्य बैंकहरूको निक्षेप परिचालन तथा कर्जा प्रवाहको स्थिति

७. आर्थिक वर्ष २०६६/६७ को पहिलो तीन महिनासम्ममा वाणिज्य बैंकहरूको कुल निक्षेप परिचालन रू १९ अर्ब १२ करोड (३.५ प्रतिशत) ले बढी असोज मसान्तमा रू ५६८ अर्ब ९५ करोड पुगेको छ । अघिल्लो वर्षको यसै अवधिमा कुल निक्षेप परिचालन रू २५ अर्ब ६५ करोड (६.१ प्रतिशत) ले बढेको थियो । त्यस्तै, समीक्षा अवधिमा वाणिज्य बैंकहरूको निजी क्षेत्रतर्फको कर्जा ६.८ प्रतिशत (२७ अर्ब ४३ करोड) ले बढेको छ । अघिल्लो वर्षको सोही अवधिमा उक्त क्षेत्रतर्फको कर्जा ९.२ प्रतिशत (रू २८ अर्ब २२ करोड) ले बढेको थियो ।
८. निजी क्षेत्रतर्फको कर्जामध्ये उत्पादनमूलक क्षेत्रतर्फको कर्जाको वृद्धिदर अघिल्लो वर्षको भन्दा कम रहेको छ । अघिल्लो वर्षको पहिलो तीन महिनामा उक्त क्षेत्रतर्फको कर्जा ८.३ प्रतिशतले बढेकोमा समीक्षा अवधिमा ३.३ प्रतिशतले मात्र बढेको छ । समीक्षा अवधिमा थोक तथा खुद्रा व्यापार र सेवा क्षेत्रतर्फको कर्जा क्रमशः १२.४ प्रतिशत र ८.२ प्रतिशतले बढेको छ । अघिल्लो वर्ष ती क्षेत्रहरूतर्फको कर्जा क्रमशः ४.१ प्रतिशत र ६.९ प्रतिशतले बढेको थियो ।
९. समीक्षा अवधिमा वाणिज्य बैंकहरूको तरल कोषमा कमी आएको छ । अघिल्लो वर्षको पहिलो तीन महिनासम्ममा उक्त कोष १७.९ प्रतिशतले बढेकोमा समीक्षा अवधिमा १९.० प्रतिशतले घटेको छ । वाणिज्य बैंकहरूको नेपाल राष्ट्र बैंकमा रहेको नगद मौज्दातमा १६ अर्ब ९९ करोड र विदेशी मौज्दातमा रू ५ अर्ब ४९ करोडले कमी आएको छ । बचत परिचालनको तुलानामा कर्जा तथा लगानीको विस्तार उच्च रहेकोले तरल कोषमा कमी आएको हो । समीक्षा अवधिमा वाणिज्य बैंकहरूको कर्जा तथा लगानी ६.५ प्रतिशत (रू ३३ अर्ब ८६ करोड) ले बढेको छ ।

### तरलता व्यवस्थापन

१०. आर्थिक वर्ष २०६६/६७ को पहिलो तीन महिनासम्ममा खुला बजार कारोवारअन्तर्गत बिक्री बोलकबोलमार्फत् रू ७ अर्ब ४४ करोड, रिभर्स बोलकबोलमार्फत् रू १ अर्ब गरी कुल रू ८ अर्ब ४४ करोड बराबरको तरलता प्रशोचन र रिपो बोलकबोलमार्फत् रू १ अर्बको तरलता प्रवाह भई रू ७ अर्ब ४४ करोडको खुद तरलता प्रशोचन भएको छ । अघिल्लो वर्षको यसै अवधिमा खुला बजार कारोवारअन्तर्गत बिक्री बोलकबोलबाट रू ३ अर्ब ५० करोड र रिभर्स रिपो बोलकबोलबाट रू ५ अर्ब ५२ करोड गरी रू ९ अर्ब २ करोडको खुद तरलता प्रशोचन भएको थियो ।
११. आर्थिक वर्ष २०६६/६७ को पहिलो तीन महिनासम्ममा नेपाल राष्ट्र बैंकले विदेशी विनिमय बजार हस्तक्षेपमार्फत वाणिज्य बैंकहरूबाट अमेरिकी डलर २६ करोड १२ लाख खुद खरिद गरी रू २० अर्ब १८ करोड बराबरको तरलता प्रवाह गरेको छ । अघिल्लो वर्षको यसै अवधिमा विदेशी विनिमय बजार हस्तक्षेपमार्फत वाणिज्य बैंकहरूबाट अमेरिकी डलर ४२ करोड १ लाख खुद खरिद भई रू ३० अर्ब ६५ करोड बराबरको तरलता प्रवाह गरेको थियो ।

१२. समीक्षा अवधिमा अमेरिकी डलर ६३ करोड बिक्री गरी भा. रू. ३० अर्ब ३१ करोड खरिद भएको छ। अघिल्लो वर्षको यसै अवधिमा अमेरिकी डलर २७ करोड बिक्री गरी भा.रू. ११ अर्ब ८७ करोड खरिद भएको थियो। भारतसँगको व्यापार घाटा वृद्धि भएकोले समीक्षा अवधिमा भा.रू खरिद बढेको हो।

### अन्तर बैंक कारोवार तथा स्थायी तरलता सुविधाको उपयोग

१३. आर्थिक वर्ष २०६६/६७ को तीन महिनासम्ममा वाणिज्य बैंकहरूले कुल रू ६५ अर्ब ५३ करोड बराबरको अन्तर-बैंक कारोवार गरेका छन्। अघिल्लो वर्षको यसै अवधिमा कुल रू ६८ अर्ब २६ करोड बराबरको अन्तर बैंक कारोवार भएको थियो। समीक्षा अवधिमा रू ४ अर्ब ५ करोडको स्थायी तरलता सुविधा उपयोग भएको छ। अघिल्लो वर्षको यसै अवधिमा भने उक्त सुविधाअन्तर्गत वाणिज्य बैंकहरूले कुल रू ३३ अर्ब ३ करोड उपयोग गरेका थिए।

### अल्पकालीन व्याजदर

१४. आर्थिक वर्ष २०६६/६७ को तीन महिनासम्ममा ९१- दिने ट्रेजरी बिलको भारत औसत व्याजदर २.७३ प्रतिशत कायम हुन पुगेको छ। अघिल्लो वर्षको यसै अवधिमा उक्त व्याजदर ६.०८ प्रतिशत रहेको थियो। अघिल्लो वर्षको यसै अवधिमा भारत औसत अन्तर-बैंक व्याजदर ५.१६ प्रतिशत रहेकोमा समीक्षा अवधिमा ५.१० प्रतिशत रहेको छ।

### धितोपत्र बजार

१५. वार्षिक विन्दुगत आधारमा नेप्से सूचकाङ्कमा ३४.७ प्रतिशतले कमी आई २०६६ असोज मसान्तमा ६०९.५५ विन्दुमा भरेको छ। यो सूचकाङ्क २०६५ असोज मसान्तमा ९३३.९७ थियो। २०६३ असार मसान्तलाई आधार मानी गणना गरिएको नेप्से सेन्सिटिभ सूचकाङ्क २०६६ असोज मसान्तमा १५३.६७ रहेको छ। यो सूचकाङ्क २०६५ असोज मसान्तमा २५६.०१ रहेको थियो। नेपाल स्टक एक्सचेन्ज लिमिटेडले २०६५ भदौ ८ गतेको अन्तिम कारोवारलाई बजार मूल्यको आधार मानी गणना गरिएको Nepse Float Index २०६६ असोज मसान्तमा अघिल्लो वर्षको सोही अवधिको तुलनामा ३७.१ प्रतिशतले कमी आई उक्त सूचकाङ्क ५८.१६ रहेको छ।
१६. २०६६ असोज मसान्तमा बजार पूँजीकरण वार्षिक विन्दुगत आधारमा ११.९ प्रतिशतले घटी रु.४ खर्ब २९ अर्ब ६५ करोड रहेको छ। परिणामस्वरूप २०६६ असोज मसान्तमा बजार पूँजीकरणको कुल गार्हस्थ्य उत्पादनसंगको अनुपात ४४.८ प्रतिशत पुगेको छ। २०६५ असोज मसान्तमा यस्तो अनुपात ५९.६ प्रतिशत रहेको थियो। सूचीकृत कम्पनीहरूको बजार पूँजीकरणमा विगतमा भैं बैंक तथा वित्तीय संस्थाहरूले सबैभन्दा ठूलो हिस्सा ओगटेका छन्। जसअनुसार बजार पूँजीकरणमा बैंक तथा वित्तीय संस्थाहरूको ७३.३ प्रतिशत, उत्पादन तथा प्रशोधन क्षेत्रको १.८ प्रतिशत, होटलहरूको १.१ प्रतिशत, व्यापारिक संस्थाहरूको ०.३ प्रतिशत, जलविद्युतको ३.९ प्रतिशत र अन्यको १९.६ प्रतिशत अंश रहेको छ।
१७. सूचीकृत कम्पनीहरूको चुक्ता पूँजीको वार्षिक वृद्धि ३९.५ प्रतिशत रही २०६६ असोज मसान्तमा रु.६४ अर्ब २० करोड पुगेको छ। नेपाल स्टक एक्सचेन्ज लि. मा थप धितोपत्रहरू सूचीकृत भएका कारण चुक्ता पूँजीमा वृद्धि भएको हो। यस आर्थिक वर्षको

असोज मसान्तसम्ममा रु.६ करोड बराबरको साधारण शेयर, रु.२८ करोड ८ लाख बराबरको बोनस शेयर, रु. २ अर्ब ७९ करोड ३८ लाख बराबरको हकप्रद शेयर गरी कूल रु.३ अर्ब १३ करोड ४७ लाख बराबरको थप धितोपत्र रकम सूचीकृत भएको छ ।

१८. २०६६ असोज मसान्तमा मासिक कारोवारको वजार पूँजीकरणसँगको अनुपात (Turnover Ratio) ०.२२ प्रतिशत रहेको छ । यस्तो अनुपात २०६५ असोज मसान्तमा ०.४० प्रतिशत रहेको थियो ।
१९. २०६६ असोज मसान्तसम्ममा नेपाल स्टक एक्सचेन्ज लिमिटेडमा सूचीकृत भएका कम्पनीहरूको संख्या १५९ रहेको छ । २०६५ असोज मसान्तमा यो संख्या १४४ रहेको थियो । हाल सूचीकृत कम्पनीहरूमध्ये १२८ वटा वित्तीय संस्था (बीमा कम्पनी समेत), १८ वटा उत्पादन र प्रशोधन गर्ने उद्योग, ४ वटा होटल, ४ वटा व्यापारिक संस्था ३ वटा जल विद्युत कम्पनी र २ वटा अन्य समूहका रहेका छन् ।
२०. शेयरबजारको उतारचढाव (Volatility) मापन गर्नका लागि प्रयोग गरिने १२ महिनाको Rolling Standard Deviation २०६५ असोज मसान्तमा ११२.४ रहेकोमा २०६६ असोज मसान्तमा ५५.८ रहेको छ ।

## मुद्रास्फीति र तलब तथा ज्यालादर

### उपभोक्ता मुद्रास्फीति

२१. आर्थिक वर्ष २०६६/६७ को तीन महिनासम्ममा वार्षिक विन्दुगत उपभोक्ता मुद्रास्फीति ९.३ प्रतिशत रहेको छ । अघिल्लो आर्थिक वर्षको यसै अवधिमा यस्तो मुद्रास्फीति १४.१ प्रतिशत रहेको थियो । समीक्षा अवधिमा खाद्य तथा पेय पदार्थ समूहको मूल्य सूचकाङ्क १५.६ प्रतिशतको उच्च दरले वृद्धि भएको भएतापनि गैर-खाद्य तथा सेवा समूहको मूल्य सूचकाङ्क २.० प्रतिशतले मात्र वृद्धि भएको कारण समग्र उपभोक्ता मुद्रास्फीति दर अघिल्लो आर्थिक वर्षको भन्दा कम रहेको छ । अघिल्लो वर्ष यी समूहहरूको मूल्य सूचकाङ्कको वृद्धि क्रमशः १५.२ प्रतिशत र १२.९ प्रतिशत रहेको थियो ।
२२. समीक्षा अवधिमा खाद्य तथा पेय पदार्थ समूहमा पर्ने वस्तुहरूमध्ये चिनी तथा चिनीजन्य वस्तुको वार्षिक विन्दुगत मूल्य सूचकाङ्कको वृद्धि सबैभन्दा बढी ४२.० प्रतिशत रहेको छ । अघिल्लो वर्ष यस उपसमूहको मूल्यमा ३९.५ प्रतिशतले वृद्धि भएको थियो । यसैगरी, समीक्षा अवधिमा तरकारी तथा फलफूलको वार्षिक विन्दुगत मूल्य सूचकाङ्क ३७.५ प्रतिशतले वृद्धि भएको छ । अघिल्लो वर्षको सोही अवधिमा उक्त उपसमूहको मूल्यमा १०.१ प्रतिशतले ह्रास आएको थियो । साथै, समीक्षा अवधिमा दलहन र माछा, मासु तथा फुलको मूल्य सूचकाङ्क क्रमशः २५.१ प्रतिशत र २२.७ प्रतिशतले वृद्धि भएको छ । अघिल्लो वर्षको यसै अवधिमा यी उपसमूहहरूको मूल्य सूचकाङ्क क्रमशः २४.७ प्रतिशत र २२.० प्रतिशतले वृद्धि भएको थियो । अघिल्लो वर्षको यसै अवधिमा २१.३ प्रतिशतले वृद्धि भएको खाद्यान्न उपसमूहको मूल्य सूचकाङ्क भने यस अवधिमा ५.६ प्रतिशतले मात्र वृद्धि भएको छ ।
२३. समीक्षा अवधिमा गैर-खाद्य वस्तु तथा सेवा समूहका वस्तुहरूमध्ये सुर्ती तथा सुर्तीजन्य वस्तुको वार्षिक विन्दुगत मूल्यवृद्धि १७.० प्रतिशत रहेको छ । अघिल्लो वर्षको सोही अवधिमा यस्तो वृद्धि १२.७ प्रतिशत रहेको थियो । अघिल्लो वर्षको यसै अवधिमा २३.१

प्रतिशतले वृद्धि भएको यातायात तथा सञ्चार उपसमूहको मूल्य सूचकाङ्कमा भने ८.७ प्रतिशतले ह्रास आएको छ ।

२४. क्षेत्रगत आधारमा विश्लेषण गर्दा समीक्षा अवधिमा सबैभन्दा बढी काठमाडौंमा ९.७ प्रतिशतले मूल्य वृद्धि भएको छ भने तराईमा ९.४ प्रतिशत तथा पहाडमा ८.५ प्रतिशतले मूल्य वृद्धि भएको छ । अघिल्लो वर्षको यसै अवधिमा यस्तो वृद्धिदर क्रमशः १४.५ प्रतिशत, १४.० प्रतिशत र १३.९ प्रतिशत रहेको थियो ।
२५. समीक्षा अवधिमा वार्षिक विन्दुगत अन्तर्निहित मुद्रास्फीति (Core Inflation) १०.९ प्रतिशत रहेको छ । अघिल्लो आर्थिक वर्षको सोही अवधिमा उक्त मुद्रास्फीति १३.१ प्रतिशत रहेको थियो ।

### थोक मुद्रास्फीति

२६. समीक्षा अवधिमा राष्ट्रिय थोक मूल्य सूचकाङ्कको वार्षिक विन्दुगत वृद्धिदर १४.८ प्रतिशत रहेको छ । यस्तो वृद्धिदर २०६५ आश्विनमा ९.३ प्रतिशत रहेको थियो । थोक मूल्य अन्तर्गतका कृषिजन्य वस्तु र स्वदेशी उत्पादित वस्तुहरूको मूल्य क्रमशः ३३.८ प्रतिशत र ५.२ प्रतिशतले वृद्धि भएको छ । अघिल्लो वर्षको सोही अवधिमा यी वस्तुहरू मध्ये कृषिजन्य वस्तुको मूल्यमा ०.५ प्रतिशतले ह्रास आएको भएतापनि स्वदेशी उत्पादित वस्तुहरूको मूल्यमा १५.७ प्रतिशतले वृद्धि भएको थियो । यसैगरी अघिल्लो वर्षको यसै अवधिमा २३.३ प्रतिशतले वृद्धि भएको आयातीत वस्तुहरूको मूल्य सूचकाङ्कमा भने समीक्षा अवधिमा ७.७ प्रतिशतले ह्रास आएको छ ।
२७. समीक्षा अवधिमा कृषिजन्य वस्तुहरूमध्ये नगदेवालीको वार्षिक विन्दुगत मूल्य सूचकाङ्क सबैभन्दा बढी १०९.४ प्रतिशतले बढेको छ । अघिल्लो वर्षको यसै अवधिमा उक्त सूचकाङ्कमा २७.८ प्रतिशतले ह्रास आएको थियो । यसैगरी, समीक्षा अवधिमा पशुजन्य उत्पादन र तरकारी तथा फलफूलको वार्षिक विन्दुगत मूल्यवृद्धि क्रमशः ३७.९ प्रतिशत र ३१.९ प्रतिशत रहेको छ । अघिल्लो वर्षको सोही अवधिमा पशुजन्य उत्पादनको वार्षिक मूल्यवृद्धि १८.३ प्रतिशत रहेकोमा तरकारी तथा फलफूलको मूल्यमा भने २१.३ प्रतिशतले ह्रास आएको थियो । यसैगरी, समीक्षा अवधिमा मरमसलाको वार्षिक विन्दुगत मूल्य सूचकाङ्क २७.८ प्रतिशतले वृद्धि भएको छ । अघिल्लो वर्षको यसै अवधिमा उक्त सूचकाङ्कमा १०.४ प्रतिशतले वृद्धि भएको थियो ।
२८. समीक्षा अवधिमा स्वदेशमा उत्पादित वस्तुहरूमध्ये पेय पदार्थ तथा सुर्तिजन्य वस्तुहरूको मूल्य १६.३ प्रतिशतले वृद्धि भएको छ । अघिल्लो वर्षको यसै अवधिमा यस्तो वृद्धि ९.५ प्रतिशत रहेको थियो । साथै आयातीत वस्तुहरूमध्ये समीक्षा अवधिमा पेट्रोलियम पदार्थ तथा कोइलाको मूल्य सूचकाङ्कमा २०.३ प्रतिशतले ह्रास आएको छ । अघिल्लो वर्षको सोही अवधिमा उक्त सूचकाङ्कमा ३९.४ प्रतिशतले वृद्धि भएको थियो ।

### राष्ट्रिय तलब तथा ज्यालादर सूचकाङ्क

२९. समीक्षा अवधिमा वार्षिक विन्दुगत राष्ट्रिय तलब तथा ज्यालादर सूचकाङ्क २२.१ प्रतिशतले वृद्धि भएको छ । अघिल्लो वर्षको यसै अवधिमा उक्त सूचकाङ्क ९.० प्रतिशतले बढेको थियो । २०६६ साउनदेखि सरकारी कर्मचारीलगायत सुरक्षाकर्मी, संस्थानका कर्मचारी, शिक्षक आदिको तलबमा वृद्धि भएकोले यस अवधिमा तलब तथा ज्यालादर सूचकाङ्कमा बढी चाप परेको हो । तलब तथा ज्यालादरमध्ये तलब सूचकाङ्क समीक्षा अवधिमा ३२.८

प्रतिशतले वृद्धि भएको छ । यस्तो सूचकाङ्कमा अघिल्लो वर्षको यसै अवधिमा भने कुनै परिवर्तन भएको थिएन । ज्यालादर सूचकाङ्क समीक्षा अवधिमा १८.९ प्रतिशतले बढेको छ । अघिल्लो वर्षको यसै अवधिमा यो सूचकाङ्क १२.२ प्रतिशतले बढेको थियो । समीक्षा अवधिमा ज्यालादर अन्तर्गत कृषि मजदुर, औद्योगिक मजदुर र निर्माण मजदुरको ज्यालादर सूचकाङ्क क्रमशः २०.९ प्रतिशत, १६.५ प्रतिशत र १५.१ प्रतिशतले वृद्धि भएको छ । अघिल्लो वर्षको यसै अवधिमा यस्तो सूचकाङ्क क्रमशः १९.१ प्रतिशत, २.५ प्रतिशत र १०.२ प्रतिशतले वृद्धि भएको थियो ।

## सरकारी वित्त स्थिति

### बजेट घाटा/बचत

३०. आर्थिक वर्ष २०६६/६७ को पहिलो तीन महिनासम्ममा नगद प्रवाहमा आधारित सरकारी बजेट रु ९ करोड ५ लाखले घाटामा रहेको छ । अघिल्लो वर्षको सोही अवधिमा सरकारी बजेट रु.२ अर्ब ८८ करोडले घाटामा रहेको थियो । समीक्षा अवधिमा राजस्वको उच्च वृद्धिदर रहेको कारण अघिल्लो वर्षको तुलनामा बजेट घाटामा कमी आएको हो ।

### सरकारी खर्च

३१. आर्थिक वर्ष २०६६/६७ को पहिलो तीन महिनासम्ममा नगद प्रवाहमा आधारित कुल सरकारी खर्चमा ३५.५ प्रतिशतले वृद्धि भई रु.३९ अर्ब ७० करोड पुगेको छ । अघिल्लो वर्षको यसै अवधिमा सरकारी खर्चमा २.४ प्रतिशतले कमी आएको थियो । चालू तथा पूँजीगत दुवै खर्चमा वृद्धि भएकोले समीक्षा अवधिमा कुल सरकारी खर्च बढेको हो ।

३२. समीक्षा अवधिमा नेपाल सरकारको चालू खर्च ५४.० प्रतिशतले बढी रु.२८ अर्ब ५१ करोड पुगेको छ । अघिल्लो वर्ष सोही अवधिमा चालू खर्चमा १३.२ प्रतिशतले कमी आएको थियो । सरकारी कर्मचारीहरुको तलबभत्ता वृद्धिको कारणले समीक्षा अवधिमा चालू खर्चमा विस्तार आएको हो । त्यस्तै, पूँजीगत खर्चतर्फ समीक्षा अवधिमा ७३.३ प्रतिशतले वृद्धि भएको छ । अघिल्लो वर्ष सोही अवधिमा पूँजीगत खर्च ६०.८ प्रतिशतले घटेको थियो ।

३३. आर्थिक वर्ष २०६६/६७ को पहिलो तीन महिनासम्ममा साँवा भुक्तानी खर्च ७१.५ प्रतिशतले कमी आई रु.१ अर्ब २० करोडमा झरेको छ । अघिल्लो वर्ष सोही अवधिमा साँवा भुक्तानी खर्च २०.८ प्रतिशतले वृद्धि भएको थियो ।

### सरकारी राजस्व

३४. आर्थिक वर्ष २०६६/६७ को पहिलो तीन महिनासम्ममा नेपाल सरकारको राजस्व परिचालन ५३.७ प्रतिशतले वृद्धि भई रु.३४ अर्ब ३२ करोड पुगेको छ । अघिल्लो वर्षको यसै अवधिमा राजस्व १६.० प्रतिशतले बढेको थियो । कर चुहावट नियन्त्रणमा सरकारको बलियो प्रतिवद्धता, राजस्व प्रशासनमा सुधार एवं विप्रेषण आयमा भएको वृद्धिबाट आयात र उपभोगमा वृद्धि हुनु आदि कारणले राजस्व परिचालनमा उच्च वृद्धि देखिएको हो ।

३५. समीक्षा अवधिमा मूल्य अभिवृद्धि कर राजस्वमा २५.६ प्रतिशतले वृद्धि आई रु. ११ अर्ब ४१ करोड पुगेको छ । अघिल्लो वर्षको यसै अवधिमा सो वृद्धिदर २९.२ प्रतिशत रहेको थियो ।

३६. समीक्षा अवधिमा नेपाल सरकारको भन्सार महसूलबाट प्राप्त हुने राजस्व ५०.१ प्रतिशतले वृद्धि भई रु. ७ अर्ब ८५ करोड पुगेको छ । अघिल्लो वर्ष सो राजस्व ११.२ प्रतिशतले मात्र

वृद्धि भएको थियो । भन्सार प्रशासनमा गरिएका सुधारहरू र उच्च भन्सार दर लाग्ने सवारी साधनहरू तथा पार्टपुर्जाको आयातमा वृद्धिका कारण भन्सार राजस्वको वृद्धिदर उच्च रहेको हो ।

३७. समीक्षा अवधिमा अन्तःशुल्क राजस्व ७६.६ प्रतिशतले वृद्धि भई रु. ५ अर्ब १२ करोड पुगेको छ । अघिल्लो वर्ष उक्त राजस्व १९.४ प्रतिशतले वृद्धि भएको थियो । अन्तःशुल्क प्रशासनमा गरिएका सुधारहरू र उच्च अन्तःशुल्क लाग्ने हल्का सवारी साधनहरूको आयातमा वृद्धि भएको कारण समीक्षा अवधिमा अन्तःशुल्क राजस्व बढेको हो ।
३८. समीक्षा अवधिमा सरकारको आयकर राजस्व ३२.४ प्रतिशतले वृद्धि भई रु. ३ अर्ब ७६ करोड पुगेको छ । अघिल्लो वर्ष सो राजस्व २६.७ प्रतिशतले मात्र वृद्धि भएको थियो । आयकर प्रशासनमा गरिएका सुधारहरू लगायत अर्थतन्त्रमा संस्थागत संस्कृतिमा सुधार आएकोले समीक्षा अवधिमा आयकर राजस्वको वृद्धिदर उच्च रहेको हो ।
३९. समीक्षा अवधिमा नेपाल सरकारको गैर-कर राजस्व ४४७ प्रतिशतले वृद्धि भई रु. ३ अर्ब ९५ करोड पुगेको छ । अघिल्लो वर्ष गैर-कर राजस्व ५९.७ प्रतिशतले घटेको थियो ।

#### वैदेशिक नगद ऋण र अनुदान

४०. आर्थिक वर्ष २०६६/६७ को पहिलो तीन महिनासम्ममा नेपाल सरकारलाई वैदेशिक नगद ऋणवापत् रु ५८ करोड ४१ लाख र वैदेशिक नगद अनुदानवापत् रु. ३ अर्ब ७८ करोड प्राप्त भएको छ । अघिल्लो वर्ष ती शीर्षकहरूमा क्रमशः रु. ९३ करोड ६७ लाख र रु. २ अर्ब ४८ करोड प्राप्त भएको थियो ।

#### वाह्य क्षेत्र

##### वैदेशिक व्यापार

४१. आर्थिक वर्ष २०६६/६७ को पहिलो तीन महिनासम्ममा वाह्य क्षेत्रको स्थिति सन्तोषजनक रहन सकेन । समीक्षा अवधिमा कुल निर्यात १६.८ प्रतिशतले घटेको छ । अघिल्लो वर्षको सोही अवधिमा कुल निर्यात २५.९ प्रतिशतले बढेको थियो । कुल निर्यातमध्ये भारततर्फको निर्यात अघिल्लो वर्ष ३.२ प्रतिशतले बढेकोमा समीक्षा अवधिमा ११.४ प्रतिशतले घटेको छ । त्यस्तै, अन्य मुलुकतर्फको निर्यात अघिल्लो वर्ष ७०.६ प्रतिशतले बढेकोमा समीक्षा अवधिमा २३.२ प्रतिशतले ह्रास आएको छ ।
४२. भारततर्फ मुख्यतया: तयारी पोशाक, जिंक शिट, जुत्ता तथा चप्पल, धागो, मार्बल स्ल्याबको निर्यात घटेको कारण त्यसतर्फको निर्यात घट्न गएको हो । त्यस्तै, अन्य मुलुकतर्फ विशेषगरी दाल, ऊनी गलैचा, तयारी पोशाक, छाला तथा छालाका तयारी सामानको निर्यातमा ह्रास आएको कारण त्यसतर्फको निर्यात घट्न गएको हो ।
४३. अघिल्लो वर्षको पहिलो तीन महिनासम्ममा ३२.८ प्रतिशतले वृद्धि भएको कुल आयात आर्थिक वर्ष २०६६/६७ को सोही अवधिमा ३०.४ प्रतिशतले बढेको छ । कुल आयातमध्ये भारतबाट भएको आयात अघिल्लो वर्षको २०.९ प्रतिशत वृद्धिको तुलनामा समीक्षा अवधिमा २५.२ प्रतिशतले बढेको छ । त्यसैगरी अन्य मुलुकबाट भएको आयात अघिल्लो वर्ष ५१.८ प्रतिशतले बढेकोमा समीक्षा अवधिमा ३७.० प्रतिशतले वृद्धि भएको छ ।

४४. भारतबाट मुख्यतया: सवारी साधन तथा पार्टपुर्जा, एम.एस. विलेट, एम. एस. वायर तथा रड, विद्युतीय उपकरण र अन्य मेशिनरी तथा पार्टपुर्जा एवं अन्य मुलुकबाट विशेषगरी सुन, विद्युतीय सामान, कच्चा भटमासको तेल, औषधि उपकरण तथा औजार र कम्प्युटर तथा पार्टपुर्जाको आयातमा वृद्धि भएको कारण समीक्षा अवधिमा कुल आयात बढेको हो ।

### शोधनान्तर

४५. आर्थिक वर्ष २०६६/६७ को पहिलो तीन महिनासम्ममा समग्र शोधनान्तर स्थिति रु. १९ अर्ब ४५ करोडले घाटामा रहेको छ । अघिल्लो आर्थिक वर्षको सोही अवधिमा रु. ७ अर्ब ७० करोडले शोधनान्तर बचतमा रहेको थियो । आर्थिक वर्ष २०६६/६७ को पहिलो तीन महिनामा चालू खाता पनि रु. ११ अर्ब ३८ करोडले घाटामा रहेको छ । अघिल्लो वर्षको सोही अवधिमा भने चालू खाता रु. ४ अर्ब ३१ करोडले बचतमा रहेको थियो । खासगरी व्यापार घाटा करिब ४८ प्रतिशतले बढेको तथा खुद आय १५.६ प्रतिशतले घटेको कारण चालू खाता घाटामा रहन गएको हो । त्यस्तै, समीक्षा अवधिमा ट्रान्सफरअन्तर्गत अनुदान २१.० प्रतिशतले घटेको छ भने विप्रेषण आप्रवाह अघिल्लो वर्षको ६७.३ प्रतिशतको उल्लेखनीय वृद्धिको तुलनामा केवल ११.१ प्रतिशतले मात्र बढेको छ ।

### विदेशी विनिमय सञ्चिति

४६. २०६६ असोज मसान्तमा कुल विदेशी विनिमय सञ्चिति २०६६ असार मसान्तको तुलनामा ११.० प्रतिशतले घटी रु. २४९ अर्ब १० करोडमा सीमित रह्यो । २०६५ असोज मसान्तमा यस्तो सञ्चिति ८.५ प्रतिशतले बढेको थियो । अमेरिकी डलरतर्फ २०६६ असारदेखि असोज मसान्तसम्ममा कुल सञ्चितिमा ५.७ प्रतिशतले कमी आई ३ अर्ब ३८ करोडमा सीमित रहन गएको छ । अघिल्लो वर्षको सोही अवधिमा कुल सञ्चिति अमेरिकी डलरमा गणना गर्दा ३.९ प्रतिशतले घटेको थियो । आर्थिक वर्ष २०६६/६७ को पहिलो तीन महिनासम्मको आयातलाई आधार मान्दा विदेशी विनिमय सञ्चितिको विद्यमान स्तरले ८.५ महिनाको वस्तु आयात र ७.२ महिनाको वस्तु तथा सेवा आयात धान्न पर्याप्त रहने देखिन्छ ।

### अन्तर्राष्ट्रिय बजारमा कच्चा पेट्रोलियम तथा सुनको मूल्य स्थिति तथा विनिमय दर प्रवृत्ति

४७. अन्तर्राष्ट्रिय बजारमा कच्चा पेट्रोलियम (Crude Oil Brent) को मूल्य २०६५ असोज मसान्तमा प्रति व्यारल अमेरिकी डलर ६४.६२ रहेकोमा २०६६ असोज मसान्तमा १५.९ प्रतिशतले वृद्धि भई प्रति व्यारल अमेरिकी डलर ७४.९२ पुगेको छ । त्यसैगरी सुनको मूल्य २०६५ असोज मसान्तमा प्रति आउन्स अमेरिकी डलर ८०२.५० को तुलनामा २०६६ असोज मसान्तमा ३०.५ प्रतिशतले वृद्धि भई अमेरिकी डलर १०४७.५० पुगेको छ ।
४८. २०६६ असार मसान्तको तुलनामा २०६६ असोज मसान्तमा नेपाली रुपैयाँ अमेरिकी डलरसँग ५.९६ प्रतिशतले अधिमूल्यन भएको छ । अघिल्लो वर्षको सोही अवधिमा नेपाली रुपैयाँ अमेरिकी डलरसँग ११.५० प्रतिशतले न्यूनमूल्यन भएको थियो । २०६६ असोज मसान्तमा अमेरिकी डलर एकको विनिमय दर रु. ७३.६६ पुगेको छ । २०६६ असार मसान्तमा उक्त विनिमय दर रु. ७८.०५ रहेको थियो ।